

हिन्दी प्रादेशिक समाचार

आकाशवाणी चंडीगढ़

19 दिसंबर 2025, समय 1810

मुख्य समाचार :-

1. सांसद की कार्यवाही अनिश्चित काल के लिए स्थगित हुई। लोकसभा में लगभग एक सौ ग्यारह प्रतिशत और राज्यसभा में करीब 121 प्रतिशत कामकाज हुआ।
2. हरियाणा विधानसभा में वंदे मातरम के 150 वर्ष पूरे होने के उपलक्ष्य में चर्चा हुई – अध्यक्ष ने चर्चा के दौरान हंगामा करने वाले काँग्रेस विधायकों को नेम किया।
3. मुख्यमंत्री नायाब सिंह सैनी ने कहा – विपक्ष हताशा में वोट चोरी की बात कर रहा है।
4. हरियाणा चिकित्सा, शिक्षा एवं अनुसंधान विभाग ने ऑनलाइन तबादले के लिए चिकित्सा प्रमाण पत्र जारी करने हेतु सभी सरकारी मेडिकल कॉलेज में नोडल अधिकारी नियुक्त किए।
5. पंजाब विश्वविद्यालय द्वारा 28 दिसम्बर को ली जाने वाली पी.यू – सी. ई . टी (पूर्वस्नातक) परीक्षा अब अगले वर्ष 10 मई को होगी।

संसद की कार्यवाही आज अनिश्चितकाल के लिए स्थगित हो गई। लोकसभा अध्यक्ष ओम बिरला ने समापन भाषण में कहा कि सदन में लगभग एक सौ ग्यारह प्रतिशत काम-काज हुआ।

माननीय सदस्यगण अब हम 18वीं लोकसभा के छठे सत्र की समाप्ति की ओर आ गए हैं। इस सत्र में हमने 15 बैठकें कीं। आप सभी के सहयोग से इस सत्र में सभा की उत्पादकता एक सौ 11 प्रतिशत रही। सभा की कार्यवाही अनिश्चितकाल के लिए स्थगित की जाती है।

उधर राज्यसभा के सभापति सी.पी. राधाकृष्णन ने समापन भाषण में कहा कि सदन करीब 92 घंटे चला और 121 प्रतिशत कामकाज हुआ। श्री राधाकृष्णन ने कहा कि सत्र के दौरान 59 निजी विधेयक पेश किए गए। सभापति ने कहा कि यह सत्र ऐतिहासिक और लोकतांत्रिक महत्व के मुद्दों पर उच्च गुणवत्ता वाली बहस और चर्चाओं के लिए जाना जाएगा।

संसदीय मामलों के मंत्री किरें रिजिजू ने कहा है कि संसद के शीतकालीन सत्र में पारित हुए विधेयक करोड़ों लोगों की ज़िंदगी बेहतर करने और भारत को एक विकसित देश बनाने में महत्वपूर्ण भूमिका निभाएंगे। शीतकालीन सत्र सम्पन्न होने के बाद संवाददाताओं से बातचीत में श्री रिजिजू ने संसद के इस सत्र को कामकाज के लिए बहुत उपयुक्त बताया। उन्होंने कहा कि यह पहली बार था जब चुनाव सुधारों पर अलग से चर्चा हुई।

इलेक्शन कमीशन और इलेक्शन रिफॉर्म को ले करके जो चर्चा पहली बार हुई है। ऐसा फर्स्ट टाइम नहीं हुआ है, कई बार हुआ है, कभी चर्चा होती नहीं थी। तो इलेक्शन रिफॉर्म बाकी प्रक्रिया एसआईआर को ले करके पूरे दो दिन बहस होने के बाद दोनों सदनों में और जो जवाब हुआ, मैं मानता हूँ कि इस चर्चा के बाद खूब कन्फ्यूशन अभी नहीं है।

राष्ट्रीय राजधानी क्षेत्र और दिल्ली में वायु प्रदूषण पर श्री रिजिजू ने कहा कि विपक्ष, विशेषकर कांग्रेस ने लोकसभा में हंगामा किया, जिसकी वजह से इस मामले पर चर्चा नहीं हो पाई।

आज हरियाणा विधानसभा में वंदे मातरम के 150 वर्ष पूरे होने पर चर्चा हुई। चर्चा में विपक्ष के नेता और सदस्यों ने भाग लिया।

मुख्यमंत्री ने कहा वंदे मातरम एक ऐसा मंत्र जिसके जयघोष ने देश की आजादी के आंदोलन में एक नई ऊर्जा संचालित की।

मुख्यमंत्री ने कहा कि वंदे मातरम राष्ट्रभक्ति और राष्ट्रीय चेतना का प्रतीक है।

मुख्यमंत्री के भाषण के दौरान दोनों पक्षों के बीच बहस और नारेबाजी भी हुई। विधायकों के न मानने पर विधानसभा अध्यक्ष हरविंद कल्याण ने हंगामा कर रहे कांग्रेस विधायकों को नेम किया। नेम किए गए कांग्रेस विधायकों और उनको बाहर निकालने आए मार्शल के बीच सदन में हाथापाई भी हुई। मुख्यमंत्री का भाषण नारेबाजी और हंगामे के बीच जारी रहा।

हरियाणा के मुख्यमंत्री श्री नायब सिंह सैनी ने कहा कि विपक्ष के पास कोई मुद्दा नहीं है। विपक्ष के नेता बोट चोरी की बात करते हैं, जबकि जनता ने कांग्रेस के क्रिया—कलापों और उनकी नीतियों को पूरी तरह से नकार दिया है, इसलिए विपक्ष निराश है।

मुख्यमंत्री आज विधानसभा में विधायक श्री बीबी बत्रा द्वारा बीपीएल कार्डों की संख्या के संबंध में पूछे गए प्रश्न का उत्तर देते समय बोल रहे थे।

श्री नायब सिंह सैनी ने कहा कि उन्होंने स्वयं पिछले सत्र के दौरान गरीबी रेखा से नीचे के लोग को लेकर इसी सदन में विस्तृत जवाब दिया था।

मुख्यमंत्री ने कहा कि सरकार ने प्रक्रिया बनाई और लोगों को कहा कि वे स्वयं बताएं कि वे गरीबी रेखा से नीचे हैं और अपना फॉर्म स्वयं भरें। पहले की सरकार में तो आय सीमा भी 1 लाख 20 हजार रुपये थी, जबकि वर्तमान सरकार ने आय सीमा को 1 लाख 80 हजार रुपये की गई है।

मुख्यमंत्री ने कहा कि विधायक श्री बीबी बत्रा ने 8 लाख का आंकड़ा बताया है, जबकि 2022 में राशन कार्ड की संख्या 30 लाख से ज्यादा थी।

श्री नायब सिंह सैनी ने विपक्ष पर निशाना साधते हुए कहा कि हैरानी की बात है कि ये वोट चोरी की बात करते हैं। वोट देना लोगों का अधिकार है और जनता ने कांग्रेस की नीतियों को पूरी तरह से नकार दिया है।

राजस्व आपदा एवं प्रबंधन मंत्री विपुल गोयल ने कहा है कि वर्तमान सरकार ने अब तक 4 हजार 771 करोड़ 89 लाख रुपए का मुआवजा किसानों को दिया है जबकि कांग्रेस सरकार द्वारा वर्ष 2005 से 2014 तक केवल 1158 करोड़ रुपये की राशि मुआवजे के रूप में दी गई।

राजस्व एवं आपदा प्रबंधन मंत्री विपुल गोयल आज हरियाणा विधानसभा के शीतकालीन सत्र के दूसरे दिन पूछे गए एक सवाल का जवाब दे रहे थे।

उन्होंने कहा कि फसल खराबा आकलन प्रक्रिया में पटवारी, गिरदावर, एस डी एम और उपायुक्त ने भी जांच की है। इस प्रक्रिया को मुख्यमंत्री नायब सिंह सैनी ने भी देखा है। यदि कोई गलती या लापरवाही पाई गई उन्हें चार्जशीट किया गया है।

हरियाणा चिकित्सा शिक्षा एवं अनुसंधान विभाग ने ऑनलाइन तबादले के लिए मेरिट अंक पाने के लिए सरकारी कर्मचारियों को चिकित्सा प्रमाण-पत्र जारी करने हेतु सभी सरकारी मेडिकल कॉलेज में नोडल अधिकारी नियुक्त किए हैं। सरकार ने तबादले हेतु चिकित्सा प्रमाण पत्र जमा करवाने की तिथि भी 25 दिसंबर तक बढ़ा दी है।

मेडिकल बोर्ड को समुचित सत्यापन के उपरांत, आवेदन प्राप्त होने की तिथि से यथासंभव तीन दिनों के भीतर ऑनलाइन तबादला नीति में सूचीबद्ध बीमारियों के लिए आवश्यक चिकित्सा प्रमाण-पत्र जारी करने को कहा गया है।

उल्लेखनीय है कि आदर्श ऑनलाइन तबादला नीति के अनुसार, दुर्बलता विकारों से पीड़ित कर्मचारी मेडिकल बोर्ड द्वारा जारी वैध चिकित्सा प्रमाण-पत्र प्रस्तुत करके अपने, अपने जीवनसाथी अथवा अविवाहित पुत्र, पुत्री के लिए मेरिट अंक का दावा कर सकते हैं।

पंजाब विश्वविद्यालय ने प्रशासनिक कारणों से वर्ष 2026 के लिए 28 दिसंबर को लिए जाने वाले पी यू –सी ई टी (पूर्वस्नातक) परीक्षा और अगले वर्ष 9 जनवरी को लिए जाने वाली "पंजाब विश्वविद्यालय पर्यटन एवं आतिथ्य योग्यता परीक्षा" की तारीखों में बदलाव किया है। पी यू –सी ई टी (पूर्वस्नातक) परीक्षा अब अगले वर्ष 10 मई को और "पंजाब विश्वविद्यालय पर्यटन एवं आतिथ्य योग्यता परीक्षा" अगले वर्ष 15 मई को लिया जाएगा। विस्तृत जानकारी आधिकारिक वेबसाइट पर उपलब्ध है।

पलवल के राजकीय बाल वरिष्ठ माध्यमिक विद्यालय में आज एक भव्य सैंड आर्ट शो का आयोजन किया गया। कार्यक्रम के नोडल अधिकारी सुखराम ने बताया कि हरियाणा सरकार द्वारा वीर बाल दिवस के उपलक्ष्य में श्री गुरु गोविंद सिंह जी के चार साहिबजादों के अद्वितीय, प्रेरणादायक और अमर बलिदान के संदेश को जन-जन तक पहुंचाने के उद्देश्य से यह आयोजन किया जा रहा है।
